

፱ቱ እንስሳ ዓመታዊ ክብረ ብዓል

ኅዳር 8

ገጸ ሰብእ ወገጸ እንስሳ ገጸ ምስር ወገጸ አንበሳ ሰአሉ ለነ ፱ቱ እንስሳ ንድገን እሞተ ኃጢአት።

ንባባት፡ 1ቆሮ፡ 15፡24-27(1ጢጫ 5፡21-ፍ)፥ ራእ 4፡7-ፍ(1ጴጥ 3፡18-ፍ)፥ ግ.ሐ. 5፡29-ፍ፥ ማቴ 18፡10-15።

ስብከት፡ ተፅዕነ ላዕለ ኩሩቤል ሠረረ፥ ወሠረረ በክንፈ ነፋስ፥ ወረሰየ ጽልመተ ምሥዋሮ መዝ. 18፡10-11።

ዓመታዊ ክብረ ብዓል ፱ቱ እንስሳ አብ ኅዳር 8 ተዘኪሩ ይብዓል። እዚ ክብረ ብዓል አብ ኤጳርቕና ከረን አብ ተሮንኳ፥ ጉሽ፥ ሓዲስ ዓዲ፥ ብርዖና ተዘኪሩ ይውዕል። አጀማማርኡ ብርግጽ ዓመታቱ እኳ እንተ ዘይተፈልጠ ብኔረ ብለን መጀመርያ አብዚ ቦታ ክመጽኡ ከለዉ ዘምጽእዎ እዩ ይብሃል። ነዚ ብዓል ፍሉይ ዝገብሮ አብ እዋን ቀውዒ ስለ ዝብዕል ሰብ ዓመታዊ መግቡ ዝረኽቡሉ ከምኡ ብኹሉ አብ ተስፋን ሓጎስን ስለ ዝብዕል ብነፍስን ብሥጋን ቀሲኖም እዮም ዘብዕልዎ። ነጋዲያን በብወገኑ ብብዝሒ ይነግድዎ፥ ካልእ ፍሉይ ዝገብሮ ካቶሊካውያንን ተዋህዶ ኦርቶዶክስን አስላምን ከይተረፉ ብሓባር ብምሉእ ሓድነትነትን ፍቕርን የብዕልዎ። ብሓባር ኩሎም ናይ ነፍሲ ወከፍ ታቦት ኡደት እናገበሩ ይጽልዩ፥ ኩሎም ንኦጋይሾም ብሓባር እናተቐበሉ አብ ነፍሲ ወከፍ ዓዲ እኸለማዮም ብሓባር ይገብሩ እዚ ፍሉይ ፍቕሪ አብ ኩሉ ክዝርጋሕ ጽቡቕ አብነት እዩ።

፱ተ እንስሳ ተባሂሎም ዘለዉ መን እዮም፥ አብ እምነትና ከመይ ንርድኦም? ስለምንታይ ነብዕሎም? ምስ አምላኽ አብ ዘሎና ርክብ እንታይ ተራ አልኦም? አብ ቅዱስ መጽሓፍ አበይ ንረኽቦም?

አብ ብሉይ ኪዳን ብዛዕባ ፱ቱ እንስሳ ብዝያዳ እንረኽቦ አብ ትንቢት ሕዝቅኤል ነቢ እዩ። ሕዝ 1፡5-14 ዘሎ እንተ አንቡብና ብዛዕባ እዞም አርባዕተ እንስሳ ይዛረብ፥ ንሳቶም መላእክቲ ኩሩቤላት ንመንበር አምላኽ ዝጸሩ እዮም፡ ነፍሲ ወከፍ ኪሩቤል አርባዕተ ገጽ ነበሮ፥ እዉ ብሓደ ወገኑ ገጽ ብዕራይ፥ ብሓደ ወገኑ ገጽ ሰብ፥ ብሓደ ወገኑ ገጽ አንበሳ፥ ብሓደ ወገኑ ኸአ ገጽ ንስሪ ነበረ (ሕዝ 10፡14)። አብ ራእይ ሕዝቅኤል ንመንበረ ልዑል ጸሮም ይዕውዱ ንሶም ዝውክልዎ ነገር አልኦም ንመኻንንቲ (nobility)፥ ኃይሊ (strength)፥ ቅጽበታዊ/ፍጡን (Agility)። እዞም አብ ሕዝቅኤል እንረኽቦም ኩሩቤላውያን በቲ አብ ምስራቕዊ አገለልጻ ዝነበረ ዝተጸልወ እዩ፥ ብአምሳል ናይ ሰብ ምስሊ አልኦም፥አርባዕተ ገጽ ናይ ሰብ አንበሳ ላሕምን ንስርን። አርባዕተ መንገብገብን አእዳው ሰብን አልኦም። አብ ራእይ ዮውሃንስ እንረኽቦ ነዚ ብዝቐለለ መገዲ ክንርድኦ ምእንቲ አመሕያሹ የቕርቡ። ሕዝቅኤል ምድራዊ ቤተ መቐደስ አምሳል ናይ እቲ አብ ሰማይ በዞም ፱ቱ እንስሳ ዝኸብር ምዃኑ እዩ ዝሕብረና። ከምቲ ግርማ አምላኽ አብ ሰመያዊ ቤተ መቐደስ አብቲ ኩሩቤላውያን ዘኸብርዎ ዝዓሰለ፥ ከምኡ አብዚ ምድራዊ ታቦተ ኪዳን አብ ልዕሊኡ ግርማኡ አሎ።

እዚ አርባዕተ እንስሳ ዝብል ኣብቲ ብዛዕባ ስርዓት ሰማያውያን ፍጡራት ህዋ ዝተምስረተ እዩ (Zodiac)። ኣብ ጥንታዊ ርድኢት ሰባት Zodiac ንምሉእ ኣብ ሰማይ ዝርከቡ ከዋኸብቲ ዝጥርንፍ ስርዓት ዝወከለ እዩ። ንሰማያት ኣብ አርባዕተ ይመቐሎ። ኣብ መንጎ እዞም አርባዕተ ክፍልታት ኣንበሳ፣ ሰብ፣ ላሕምን ንስርን ይርከቡ። ተመራመርቲ ሊቃውንቲ ከም ዝብልዎ እዚኦም ፬ተ እንስሳ ንኹሎም ንኣምላኽ ዘምልኹ ፍጡራት ዝውክሉ እዮም ይብሉ። ኣብ ትውፊት እዞም አርባዕተ መላእኽቲ ነዚ ምድራዊ ዓለም ክመርሑ ሓላፍነት ዘለኦም እዮም ዝብል ንረክብ። ስለዚ ንኹሎም ኣብ ህዋ ዝርከቡ ፍጡራት ዝውክሉ እዮም። ዓሰርተ ኽልተ ነገደ እስራኤል እውን ምስቲ ናይ እዚ ህዋ ዘወሃህድ ስርዓት ዝተተሓሓዘ እዩ። ኣብ ጉዕዞ በረኻ እንከለዉ ዓሰርተ ክልተ ነገደ እስራኤል ንቤተ መቐደስ ብአርባዕተ መኣዝን ኣኽቢቢም እዮም ዝቐመጡ ነሮም። ይሁዳ፣ ሮቤል፣ ኤፍረምን ዳንን ኣብ አርባዕተ ወገን ቤተ መቐደስ ኣኽቢቢም ይቐመጡ ነሮም። እቶም አርባዕተ ዓሌት ምስቲ ህዋዊ ምልክት ዝተተሓሓዘ እዩ። ይሁዳ ከም ኣንበሳ፣ ሮቤል ከም ሰብ፣ ኤፍረም ከም ላሕሚ ዳን ከኣ ከም ንስሪ። ኣብ ኣምልኽኦም እስራኤላውያን ነቲ ናይ ሰማይ መገዲ እዮም ተኸቲሎም። ኣብ ስርዓት ኣምልኽኦም ከኣ ነቲ ሰማያዊ ስርዓተ ኣምልኽ እዮም ቀዲሑም፣ ኣብ ሓዲስ ኪዳን ዘሎ ርድኢት ከኣ ብርግጽ ቤተ ክርስትያን ኣብቲ ሰማያዊ ስርዓተ ልጡርግያ ትሳተፍ ምዃና ንኣምን።

ኣብ ሓዲስ ኪዳን ብዛዕባ ፬ቱ እንስሳ ክንርእዮ ከሎና መሰረቱ ኣብቲ ኣብ ራእይ ዮውሓንስ ኣብቲ ኣብ ብሉይ ኪዳን እንረኽቦ ኣብ ትንቢት ነብያትን ዝምስረት እዩ። ነዚ ፬ተ እንስሳ ዝብል ኣብ ሕዝቅኤልን ኣብ ራእይን ዝርከብ ኣምሳል ናይ እቶም ፬ተ ወንጌላውያን እዩ ዝብል ካብ መጀመርያ ዝነበረ ርድኢት እዩ። በብእዋኑ እዚ ርድኢት ብፍላይ ኣብ ምስራቕ እናዓበየ ከይዱ ንኸልቲኡ ኣተሓሕዝካ ምኻድ እናዓበየ ከይዱ። ቅዱስ ኢረኅይስ እዩ ነዚ ፬ቱ እንስሳ ዝብል ምስቶም ፬ተ ወንጌላውያን ንመጀመርያ ኣተሓሕዙ ክገልጹ ዝጀመረ ምኽንያቱ ንክርስቶስ ኣብ ደቂ ሰባት ከም ዝበጽሕ ስለ ዝገብሩ።

ኣብ ብዙሓት ኣብያተ ክርስትያናት ስእሊ ፬ተ እንስሳ ንርኢ፣ ስእሊ ሰብ፣ ኣንበሳ፣ ላሕሚ፣ ንስሪ። ኣበው ቤተ ክርስትያን ማቴዎስ ብኣምሳል ሰብ ይምሰል ምኽንያቱ ንወንጌሉ ብወለዶ ክርስቶስ ስለ ዝጅምሮ፣ ማርቆስ ብኣምሰሳ ይምሰል ወንጌሉ ብኣብ በረኻ ዝጭርሕ ድምጺ ስለ ዝጅምሮ። ሉቃስ ብኣምሳል ላሕሚ ምኽንያቱ ወንጌሉ ብቤተ መቐደስ ጀሚሩ ብቤተ መቐደስ ይውድኦ ቤተ መቐደስ ከኣ ላሕምታት ንመስዓዕቲ ዘቐርብሉ እዩ። መጨረሻታ ዮውሓንስ ብኣምሳል ንስሪ ወንጌሉ ኣብ ምስጢር ዕሞቕ መለኮት ክርስቶስ ስለ ዘተኸር።

ኣብ ራእይ ዮውሓንስ እዞም ፬ተ እንስሳ (ኩሩቤላውያን) ኣዲንቲ ዝመልኦም እዮም ይብለና እዚ ኸኣ ፍሉጣት ምዃናም ክገልጽ ኢሉ እዩ። ንሶም ልኡኻት ኣምላኽ እዮም ንኹሉ ነገር ርእዮም ኣብ ኣምላኽ ጸብጸብ የቐርቡ። እዚ ምስቲ ኣብ ኢሳያስ 6:2 ኣብ ዙርያኡ ድማ ሱራፌል ቆይሞም ነበሩ፣ ነፍሲ ወከፎም ሽድሽተ ኸንፊ ኣለዎም፣ ነፍሲ ወከፍ ከኣ ብኸልተ ክንፊ ገጹ ይኸድን፣ ብኸልተ ኸንፊ ድማ ኣእጋሩ ይኸድን፣ ብኸልተ ኸንፊውን ይነፍር ነበር ዝብል የዘኻኸር። (እዚ ኣብ ኣብ ቅዳሴና ኣብ ዘሓዋርያት ቅድሚ ምልዋጥ ንጽልዮ)። ከም ሡራፌላውያን ኣብ ራእይ ኢሳያስ ኩሩቤላውያን እውን ቅዱስ ቅዱስ ቅዱስ (ኢሳ 6:3) እናበሉ ይዝምሩ። ኣብ ቅድሚ መንበር ልዑል ኮይኖም ቀጺሎም ይሰግዱሉ። ነዚ ስርዓት ኣምልኽ ኣብ ምድሪ ዘለዉ ቅዱሳን ኣብ ዝቐርብዎ ልጡርግያ ይሳተፍዎ። እዚ ኣብ ራእ 5:1 ክንርእዮ ንኸእል እቶም መላእኽትን ዕስራን አርባዕተ ሽማገሌታትን ዕጣን የዕርጉ እዚ ኸኣ ጸሎታት ናይ ህዝቢ

አምላክ እዩ። ቤተ ክርስቲያን አብ መስዋዕቲ ቅዱስ ምስ መላእክትን ቅዱሳንን ኮይና ቅዱስ ቅዱስ ቅዱስ እናበለት ክትዝምር እንከላ አብ ሰማያዊ ልጡርግያ እያ እትሳተፍ።

፬ቱ እንስሳ እምብኣር አብ መንጎ አምላክን ሰብን ኮይኖም ክብሪ አምላክ ዝነግሩ ከምኡ ናይ ደቂ ሰብ ጸሎት አብ አምላክ ዘዕርጉ እዮም። ንሳቶም ፍጡራት አምላክ እዮም እንተ ኾነ ንድላይ አምላክ አብ ደቂ ሰባት ዘምጽኡ ንልመና ደቂ ሰብ ከአ አብ አምላክ ዘዕርጉ እዮም።

አብ ዋይማ ፬ቱ እንስሳ ከምዚ እናበልና ንጽሊ “እምትጉሃን መላእክት እለ ኢይነውሙ ይስኣሉ በእንቲአነ ፈኑ ለነ እግዚአ መላእክተ ምሕረት ኄራን ወመሓርያነ በቃለ ቀርን ወበሰናይ ቃል”።

፬ቱ እንስሳ አብ ቅድሚ መንበር ልዑል ኮይኖም ከማልዱልና ይኸእሉ እዮም አምላክ ልመናና ብኣቶም ክበጽሑ ከሎ ይቐልል ካብ ብኣና ምክንያቱ ንሳቶም ብኹሉ አብ ቅድሚ አምላክ ዝኾነ ድኻመት የብሎምን በዚ ካብ አምላክ አባና ይልኡኹ ካባና ኸአ ናብ አምላክ ልመናና የብጽሑ።

ቅዱስ ቅዱስ ቅዱስ እናበሉ አብ ቅድሚ መንበር አምላክ ዝቐሙ መላእክቲ ሎሚ እውን ንነፍሲ ወከፍና ንምሕረትን ጸጋን ካብ አምላክ ከማልዱልና ዕድል ይወሃበና አሎ። ብዓለ ፬ቱ እንስሳ ፍሉይ ዝገብሮ ክልተ ነገር እዩ።

1. ፬ቱ እንስሳ ተባሂሎም ዘለዉ ንመላእክቲ ሰማይ እዩ ዘመልክት። ረቀቕቲ ፍጥረት አብ ቅድሚ አምላክ ዝቐሙ እዮም። መላእክቲ ኢየሱስ ከም ዝብለና አብ ቅድሚ አምላክ ዝቐሙ እዮም። ስርሖም መላእክቲ አምላክ ምብጻሕን ናይ እቶም ኩሎም ድኻታት ንኣኸቱ ብሰባት ዝተፈንፈኑ አብ ቅድሚ አምላክ ግን ክቡራት ምዃኖም ምንጋር እዩ። እግዚአብሔር ፍቕሩ ሓልዮቱ ብመላእክቲ ገሩ እዩ ዝገልጸልና። አብ ዘፀ 23:20-24 አብ መገዲ ክሕልወካ አብቲ ዘዳለኻዎ ቦታ ድማ ከእትወካ እንሆ ኣነ መልኣኽ ቀቅድሜኻ እልእኽ አሎኹ እግዚአብሔር ንህዝቢ ከም ዝሕልዎም ተስፍኡ ሂብዎም። እንተኾነ ነቲ መልኣኽ ዝብሎም ክሕልዉ ክሰምዑ መጠንቀቕታ ተዋሂብዎም። አብ ቅድሚኡ ተጠንቀቕ ድምፁ ኸአ ሰማዕ። እምቢ አይትበሎ፤ ስመይ አብኡ ተሰምዮ እዩ እሞ በደልካ አይክሕደገልካን እዩ ይብሎም። ነቲ መልኣኽ ዝብሎ እንተ ሰምዑ ኣነ ንጸላእትኻ ኸጸልኦም ንዚጸረሩኻ ድማ ኸጸረርም እየ ይብሎም። መልኣኽ ቀቅድሚኦም ከይዱ ንጸልእቶም ክስዕርዎም እዮም። መላእክቲ እምብኣር ሓገዝትና ረዳእትና እዮም። ሎሚ ነዚ ኢና እንገክር ዘሎና። ሓለዎ አምላክ ብመላእክቱ ክቕጽለልና። ሎሚ እውን ሓገዝ ሓለዎ የድልየና አሎ። መገዲ አምላክ ጠፊኡና ተደናጊርና ዘሎና ውሑዳት አይኮናን። ሕልናና ዝሰምዖ ስኢኑ የእዊ አሎ ስለዚ ክንሰምዕ ፍቓደኛታት ንኹን።

2. ፬ቱ እንስሳ ከምቲ አበው ቤተ ክርስቲያን ዘስተምህሩና እዞም ፬ቱ እንስሳ ነቶም አርባዕተ ወንጌላውያን እውን የስምዕ እዩ። አርባዕቲኦም ወንጌላውያን ንቃል ክርስቶስ ንትምህርትን ኩሉ አብ ጽሑፍ አስፊሮም አውሪሶምና። ቃል አምላክ ንኣና ሕይወት እዩ። ንቃል አምላክ አብ ልብና አሕዲርና ክንጉዓዝ እንከሎና ሽዑ ኩሉ ንሕዝ። ቃለይ ዝሰምዕ ኣነ አብኡ እነብር ይብለና ክርስቶስ። ወንጌላውያን እምብኣር ሎሚ እውን ነቲ ዘውረሱና ቃል አምላክ ክንሰምዖ ክፍሊ ሕይወትና ገርና ክነብር ይደልዩና። ነቲ ዝሰማዕናዮ ቃል ክንሰብኮ ክንምስክሮ ይግባእ።

መላእክቲ ዝኸረ ብዓል ፬ቱ እንስሳ ክንሓስብ ከሎና ነዞም ዝስዕቡ ክነስተንትን ይግባእ።

1. አብጻሕቲ ድለት አምላኽ ክንከውን። ክርስቶስ ንሓዋርያቱ ኣብ ኩሉ ዓለም ኪዱ ወንጌል ኣበስሩ እናበለ ልኪኽዎም ሎሚ ንነፍስወከፍና ክንልኣኹ ይደሊ ኣሎ። ሰላም ፍቕሪ ምርድዳእ ክነግስ ክንልኣኹ። አብጻሕቲ መልእኽቲ አምላኽ ንሕና ኢና።

2. ምስ አምላኽ ጥቡቕ ርክብ ክህልወና ይግባእ። መልእኽቲ ይኹኑ ወንጌላውያን ንድለት አምላኽ ከብጽሑ ምስኡ ፍሉይ ርክብ ነርዎም ንሕና እውን ነዚ ርክብ ክነደልድል ምስኡ ዘሎና ርክብ ብዝልዓለ ክንሕልዎ ይግባእ።

3. ሓድነት የድሊ። ፱ቱ እንስሳ ሓደ መልእኽቲ እዮም ኣብጺሑም ዝገራጮ መልእኽቲ ኣየብጽሑን። ሓድነት መሰረት ኩሉ እዩ። ንሕና አመንቲ ክርስቶስ እምነትና ሓደ ልብና ሓደ ኮና ክንካየድ ከሎና ጸገም ኣይክህልወናን እዩ።

4. ኣብ ዕለታዊ ርክባትና ብርሃን ክንከውን። መልእኽቲ ይኹኑ ወንጌላውያን ንሰባት እዮም ዝመርሑ። ሰባት ንፍቕሪ አምላኽ ርእዮም ክኸእሉ ይመርሑ። ሎሚ ንሕና ከምታ ኣብ እምባ ዝተደኮነት ከተማ ኮና ክንበርህ ንሕተት ኣሎና። ብርሃና ንኻልኣት ኣብ አምላኽ ከም ዝመልሶም ክንገብር።

5. ሓጊዝካ ምኽኣል። መልእኽቲ ሰማይ ከምኡ ወንጌላውያን ሓገዝቲ እዮም። ንሰብ ዝጎደሎ እንተሎ ከምኡ መገዲ ንዝጠፍኦ፣ ኣብ ኩሉ ክሕግዙ ንርእዮም። ሰብ ሎሚ ንአምላኽ ርእዩ ክኸእል ሓጋዚ የድልዮ ኣሎ። ንሓቀኛ ቃል አምላኽ ዝነግር፣ ተደናጊሩ ኣብ ጌጋ ንዘሎ ደፊሩ ዝሕብር የድሊ ኣሎ። ኣነን ንሱኹምን ኢና ክንሕግዝ ንሕተት ዘሎና።

ደቂ ፱ቱ እንስሳ ብፍላይ ነዚ ብዓል እተብዕሉ ፍሉይ ተሓድሶ መንፈስ ክተሕድሩ ይግባእ። ቤተ ክርስትያንኩም ታቦትኩም ሰናይ ቃል አምላኽ ዝስምዓሉ ክብሪ አምላኽ ዝግለጸሉ ክትገብሩ፣ ዓድኹም ሰላም ፍቕሪ ሓልዮት ዝርአዮ ጽጉም ዝሕገዘሉ ፍቕርን ሕውነትን ዝበዝሓሎ ክትገብሩ ሎሚ መብጽዓኹም ክተሕድሱ ይግባእ።

፱ቱ እንስሳ ጸሎቶምን ጽላሎምን ኣብ ሃገርና ኣብ ዓድና ክወርድ ብፍሉይ ንጸሊ።

፱ቱ እንስሳ እምብኣር መልእኽቲ ይኹኑ ኣርባዕቱ ወንጌላውያን ሓገዝትና እዮም። ምስ አምላኽ ክንራኸብ ባብ ዝኸፍቱልና እዮም። ለምኑልና ሓግዙና ኢልና ክንልምኖም ድላይ አምላኽ እዩ። ኣብዚ መከራ ዝበዝሓ ሕይወትና ኩሉ ክቕየረልና መልእኽካ ልኣኸልና ንበሎ።

ብሩኽ ዓውደ ዓመት።

ኣባ ንጉሠ ፍሥሓ